

“రామచంద్రాయ జనకరాజాయ మనోహరాయ మామకాభీష్టదాయ మహిత మంగళం” అని మునుపు ఎవరినోటంట విన్నా వినిపించేది. గౌరి నోములప్పుడు కాబోలు మంగళహారతితో అంబ సావిత్రీ నీకూ అని కీచు గొంతుకలతో మేమంతా పాడేవాళ్ళం. అప్పుడప్పుడు స్త్రీల కార్యక్రమాల్లో రేడియోలో కమ్మగా వినదగ్గది పొదుపు ఉద్యమం, ఫామిలీ ప్లానింగ్ ప్రచారం కాదు ఆఖర్నో ఎప్పుడో పాడివినిపించే ఒక్క మంగళహారతి మాత్రమే. ఏదైనా అయిపోయిందనిపించేయటానికి మంగళ హారతి పాడించారని అంటారు. జనగణమన అన్నా మంగళహారతి అన్నా ఒకటే పర్పస్కి పనిచేస్తాయి. హరికథలూ, పాటకచ్చేరీలు, భజనలప్పుడు పవమాన సుతునిబట్టు పాదారవిందములకు...నీ నామ రూపములకు నిత్య జయమంగళం - ప్రహ్లాద నారదాది” అనగానే అంతా ఒక్కమాటు లేచిపోయి గిరగిర గిర ప్రదక్షిణాలు చేసేవారు.

ఇప్పుడు వీటిస్థానం ఆక్రమించటానికి ఏ పాటలూ పనికిరావు. ఈ కస్టమ్స్ యీ మర్యాదలు మన జీవితానికి మంచి ఫినిష్ నిచ్చాయి. ఎంత పచ్చి మార్బిస్టయినా పొరపాటున హరి కథ పందిట్లో కూర్చుంటే “పవమాన సుతుడు బట్టు” అనగానే రక్కున లేచి నిల్చుంటాడు. అది త్యాగయ్యగారి ప్రభావం. “చరణములే నమ్మితి నీదివ్య” కాని, పాడుతూంటే ఎంజాయి చెయ్యటానికి తెలుగువాడికి కారల్ మార్బ్ కాని ఏంగెల్సు కాని స్టాలిన్ కాని, మావో కాని అడ్డురాలేరు. రామదాసు, త్యాగయ్య, కబీరు వీళ్లని తల్చుగుంటూంటే “అహ్లా ఎందరో మహానుభావు లందరికీ వందనములు” అనిపిస్తుంది దట్టాల్!

హర్ హైనస్

మేచ్ బాక్స్ మేనత్త అని మాకొహావిడుండేది. అంటే ఆవిడ మేచ్ బాక్స్ లో పట్టేదని కాదు అర్థం. ఆవిడ అగ్గిపెట్టె వాడకాన్ని గురించి ఒక పెద్ద థీరీ ప్రవేశపెట్టింది. బైదిబై అగ్గిపెట్టిలో ఎన్ని పుల్లలుంటాయి? ఎన్నో కొన్ని ఎవరూ లెక్కపెట్టరనుకోండి. కాని ఆవిడ ఏడాదికి డజను అగ్గిపెట్టు తెప్పించేదిట. పుల్లలన్నీ లెక్కపెట్టి పెట్టికి యాభయ్యో ఎన్నో సమంగా సర్దివుంచేది. రోజుకో పుల్లచొప్పున నెలకు ముప్పై ఫిబ్రవరి అయితే ఇరవై ఎనిమిది పుల్లల్నే వాడేది. కొంచెం తుక్కు ఓ పిడకముక్క తీసుకుని దాలిముట్టించి అందుమీద పాలచట్టిని ఎక్కిస్తే అందు లోంచే ఓ పడికముక్క పట్టిగెళ్లి మరోందుకు మరోందుకు పొయ్యి రాజెయ్యాలిందేకాని మళ్ళీ ఛస్తే అగ్గిపుల్ల గీయటానికి రూల్లేదు, వీల్లేదు.

సామానుకొట్లో ఒక బుడ్డిదీపం వుండేది. ఆ గదిలో అసలు గాలే వుండదు కనుక ఆ దీపం చిమ్మి లేకపోయినా ఆరకుండా వెలిగేది. మావిడి టెంకల్ని ఎండబెట్టి ఆవిడ కిచెన్ పూ

యెల్లా వాడేది. అందులో కాస్తలోతుగావున్న టెంకను రెండుగాచీల్చి ఆ డిప్పను కిరసన్నానె కొలిచి బుడ్డిలో పోయటానికి వుపయోగించేది. మామూలుగా రెండు డిప్పల నూనె. చుట్టాలోస్తే మరోడిప్ప పోసేది. హరికెన్ లాంతర్లొచ్చాక ఒక మాటు భోయినాల్గ్గిర వెలిగించినా మళ్లీ వెంటనే ఆర్పేసేది. గడపలు దాటటానికి బుడ్డిదీపం చాలును. రెండుకాయలు కిరసనాయలు వొన్నంతు రావాల్సిందే - దీపం వుండగానే ఇల్లు చక్కబెట్టుకోమనే సామెత ఆవిడ దగ్గర్నుంచే పుట్టివుండాలి. సాయంత్రం కాగానే చీకటి పడకుండా పక్కలు వేయాల్సిందే - సద్దుళ్లు దీపం పెట్టకుండా జరిగిపోవాలి.

పిడకమీద కిరసనాయిలుపోసి నిప్పుముట్టించే ఆడది ఆడదేకాదని ఆవిడ మతం. బొగ్గుల కుంపటి వయ్యారాలు ఆవిడ ససేమిరా వప్పదు. కొబ్బరిపీచూ, కొబ్బరి డిప్పలు, ఎండు కొమ్మలు, గడ్డి తుక్కు వుండగా పాలదాలిలో పిడకల నిప్పు వుండగా మళ్లీ మళ్లీ అగ్గిపుల్లలు గీయడం, కిరసనాయిలుపోసి నిప్పు రాజెయ్యడం సంసార స్త్రీకి లాయకీ కాదనీ, యిటువంటి స్వల్ప విషయాల్లో జాగ్రత్త నేర్పు ఆడది చూపించకపోతే పెద్ద పెద్ద విషయాల్లో పెద్దపెద్ద తప్పుల్నేసి సంసారాన్ని వీధిని పడేసి నవ్వుల పాల్జేసుకుంటారని ఆవిడ చెప్పేది, చేసి చూపించేది. ఇంట్లో అది లేదు, యిది లేదు, అది పోయింది యిది పోయింది అని ఆడది హర్మనీ పెట్టిలా సణగకూడదు. ఏ వస్తువైనా అయిపోయిందయి పోయిందనిపించెయ్య కూడదు, అగ్గిపెట్టి పడుకోవాలి.

ఒక కొబ్బరికాయ కొట్టి పచ్చడిచేస్తే ఎంత మందికి ఎన్ని పూటలు సర్దాలో యిప్పు డెవత్తకైనా తెలుసా? మావిడికాయ పప్పులో ఎన్ని మామిడికాయల ముక్కలు తరగాలి, ఎప్పుడు వేయాలి. దాన్ని ఎన్ని పూటలకి సర్ది ఎంతమందికైనా లేదనకుండా వడ్డించాలో అదంతా ఒక అపూర్వమైన టెక్నిక్. చారుల్లోనూ పులుసుల్లోనూ పప్పులుసుల్లోనూ యింతింత పంచదార గరిటెల్లో పోసేస్తూంటారు తమకేం పట్టనట్టు, తమ సొమ్ముకానట్టు, ఆవిడ బెల్లం ముక్కలుగా కొట్టి ఇంజన్లో బొగ్గువేసినట్లు ఒకటో రెండో పులుసులోనో, చార్లోనో వేసేది. పంచదార డబ్బాలో అలాచెక్కు చెదరకుండా వుండాల్సిందే - దేవుడికూడా బెల్లంముక్కే నైవేద్యం పెట్టి అది మళ్లీ తీసుకెళ్లి చార్లో పడేసేది. అప్పుడా చారుకూడా భగవత్ప్రసాదితమై పోయేది.

పిల్లలకీ, పెద్దవాళ్లకు ఒకమారు వడ్డించకూడదు. పొద్దున్న చద్దెన్నాలయాక పిల్లలు మళ్లీ వంటయింటి వైపు తొంగి చూడకూడదు. వేసంకాలమైతే చద్దెన్నాలు మానేసి తరవాణీ పోసుగుని అందులోకి కాస్త మజ్జిగ జోడించి ఒకే అయిటంతో కొంచెం ఆకలుండగానే లేచిపోవాలి. రాత్రికి మిగిలిన కూరలు అయిపోయే పచ్చళ్లు చద్దెన్నాల్లో పిల్లలు కానిచ్చెయ్యాలి. అవేవీ లేకపోతేనే మాగాయి ముక్క ఆవకాయ పిండి వడ్డించడం. ఊరగాయలు తిన్నంత తిని విస్తరి దగ్గర పారేయడానికి వల్లకాదు. చద్దెన్నాలకు కంచాలేకాని విస్తరాకులు వాడకూడదు. అదొక అనవసరపు ఖర్చు! - పిల్లలు విస్తళ్లెత్తటం చేతగాక యిల్లంతా ఎంగిలి మెతుకులు మజ్జిగ చారికలు కట్టేలా పోస్తారు. పింగాణీ కంచాలకి వంటింట్లో ఎందుకో నిషేధం వుండేది.

మాయవెండి కంచాలు పిల్లలకి వాడేవారు. కంచం పూర్తిగా నాకేసి క్లీన్ ప్లేట్ చూపించే వారికి మెరిటార్డులో మరోచేగోడిన్ జంతికో ప్రయిజుండేది.

పిల్లలకి డబ్బులిచ్చే ఆచారం లేనేలేదు. అన్నాల్లగ్గిర పిల్లలు మార్లు అడక్కుడదు. వేసింది తినడమేకాని పారేయకూడదు. భోజనాల దగ్గర చిన్నపిల్లలు ఆడపిల్లలైతే తొడలాగూలు, మొగపిల్లలు గోచీలు పెట్టుకోవాలి, నీళ్ళోసుకునేటప్పుడు పెట్టుకునే గోచీలు వేరు, భోజనాల దగ్గర పట్టుగోచీలుండేవి. కాస్త పెద్దపిల్లలు చిన్నపిల్లలు పారేసింది తినెయ్యాలి. భోజనాల ముందు మంచినీళ్ళు తాక్కుడదు. భోంచేశాక మధ్యలో డెక్కాస్తేనే మంచినీళ్లు. పళ్ళుతోముకోడానికి మెత్తని ఆవుపేడతో చేసిన పిడకలు కాల్చగా వచ్చిన కచ్చిక, తాటాకు, స్నానంచేసేటప్పుడు సున్నిపిండి షీకాయి తప్పితే కుంకుడుకాయ పులుసునో, సబ్బుబిళ్ళ - ఆడపిల్లలు కొంచెం పెద్దవాళ్ళయాక మొహం రుద్దుకోడానికి మాత్రమే సబ్బు. సబ్బుబిళ్ళ రెండేసి నెల్లు రావాల్సిందే. చద్దెన్నాలకి మారువడ్డనలూ నేతులూ వుండవు.

పెద్దవాళ్లు పదింటికో పన్నెండింటికో భోయినాలు చేస్తే మళ్ళీ పిల్లలకు ఒంటిగంట భోయినాలు. పచ్చళ్లు వుంటే మళ్ళీ ఊరగాయలు దేనికి. ఊరగాయల్ని సంవత్సరమంతా వాడుకోవాలి గదా? నెయ్యి ఒక్కో అయిటంకి ఒక్కసారే, మధ్యాహ్నం భోజనాల్లో మూడు తప్పితే నాలుగు అయిటమ్స్, పప్పు, కూర, పులుసో, చారో తరువాత మజ్జిగ - సాధారణంగా రాత్రి మూడే అయిటమ్స్.... పిల్లలకు మధ్యాహ్నం కూర చేస్తే రాత్రి పచ్చడి చారు మజ్జిగ - మధ్యాహ్నం మాత్రం పెరుగు శాంక్షనయేది. రాత్రిళ్ళు చారు ఎ మస్ట్-మధ్యాహ్నపు వస్తువులు రాత్రికి మిగలకూడదు. ఒహవేళ మిగిలితే పిల్లలు కానిచ్చేయాలి. రాత్రి మిగిలిన పచ్చళ్లు వగైరా మళ్ళీ పొద్దున్న చద్దెన్నాలలో కానిచ్చేయాలి.

ఉదయం కాఫీలు టిఫిన్నూ లేవు. కాని తరవాత్తరవాత పెద్దాళ్ళు కాఫీలు సేవించటం ఆరంభించారు. పిల్లలకి జ్వరాలొస్తే తప్ప కాఫీలు పట్టడం ఆచారం లేనేలేదు. కాఫీగిన్నెలు కాఫీ కుంపట్లువచ్చాకే ఓల్డార్డర్ ఛేంజెత్ ఈల్డింగ్ ప్లేస్ టు న్యూ అని చిన్న కుంపట్లు బొగ్గుల బస్తాలు కిరసనాయిలుపోసి నిప్పంటించడం వగైరా దుబారా అలవాట్లొచ్చాయి. ఏడాదికో అర్రెల్లకో సరిపడకట్టెలు దొడ్లో వేయించుగుంటే అప్పుడప్పుడు వాటిని చీల్చి చిన్నకట్టెలు చేసి నెలనెలా వాడుకునేవారు. కొబ్బరి మట్టలూ కంపా పీచూ పిడకల్తోనే పొయ్యిలోకి సరిపోయేది. కాఫీలొచ్చాక పాలఖర్చు పెరిగిపోయింది. కాని అంతకుముందు పాడివుంటే పెరుగూ వెన్నా నెయ్యికి పిల్లలకి తప్ప మరొకందుకు పాలవాడకం జరిగేదికాదు.

చేగోడీలు, చక్కిలాలూ, జంతికలూ చేసి ఓ డబ్బాలోపోసి యింత మినపసున్ని వుండ ముక్కో అరిసెముక్కో దానికి జోడించి మధ్యాహ్నం పిల్లలకు ఫలారం పెట్టేవారు. మళ్ళీ మర్నాడే - మారువడ్డన లేదు అరిచి గీ పెట్టినా.

పరుపులున్నా అవి చక్కగా చుట్టి చాపలో పెట్టి తాళ్లు కట్టి మీద దూలాలకు వ్రేలాడదీసేవారు. పెద్దవాళ్లు కూడా జంబుఖానాలు తలగడలు ఓ దుప్పటి మీదికి చలిగాలి వేస్తే పైపంచ

ఆడవాళ్లకు పిల్లలకూ బొంతలుండేవి. పరుపు ప్రధాన మంత్రి అయితే బొంత ఉప ప్రధాని అన్నమాట. ఆడాళ్లు ముతక చీరలు కప్పుకునేవారు. బొంతమీద ఓ పాత చీర పక్కేసుకుని గదుల్లో తలుపులేసుకుని పడుకునే దంపతులూ వగైరా పరుపులూ మంచాలూ తలగడలూమంచి దుప్పట్లూ వాడేవారేమో కాని కొంపలో మెజారిటీ అంతా యిలా సింపుల్ గా వున్నదానో వున్నంత సర్దుకుని జీవించేవారు.

మానాన్న, బాబయ్యలూ మిగతా మేనత్తలూ అత్తా మా పెద్ద మేనత్త పెంపకంలోనే పెరిగారు తల్లిలేని పిల్లలు కావటం వల్ల, అయితే ఆవిడ పెంపకం దయా దాక్షిణ్యాలు లేని పెంపకం కావటం వలన ఎప్పుడెప్పుడు పెద్దవాళ్లమయి చప్పున యీవిడ చేతుల్లోంచి బయటపడి స్వేచ్ఛగా బ్రతుకుదామా అని మా వాళ్ళ కుండేదిట. రోజుకి ఒక్కమాటే జడలు వేసి తలదువ్వేది. మళ్ళీ మళ్ళీ తల రేపుకున్నా బట్టలు మాపుకున్నా చచ్చారన్న మాటే వాళ్లు. సాయంత్రం దీపాల వేళకు పిల్లల భోజనాలయి పోవాలి. అంతా పక్కలమీద పడుకుని పద్యాలు శ్లోకాలు శబ్దాలు వల్లె వేయాలి. అరుగులమీద పడుకున్న పెద్దవాళ్లు కీర్తనలూ వగైరాలు పాడుకుంటూ నిద్రపోయేవారు. పిల్లలుచాపలమీద కూర్చోవాలికాని కుర్చీలు బల్లలు ఎక్కకూడదు. మంచాలెక్క కూడదు. జ్వరం వచ్చినప్పుడే మంచం ఎక్కటం.

ఏ సీజన్లో ఆ పళ్లు తోటల్నుంచి వచ్చేవి. కూరలు కూడా దొడ్లో పెరటి తోటల్లో పండాల్నిండే లేనివి కొనడం పద్ధతిలేదు. ధాన్యం, పప్పులూ, మిరపకాయలు, చింతపండు ఏడాదికి సరిపడా ఒక్కసారే కొనుక్కుని నిల్వచేసుకోవాలి. కొబ్బరినూనెకూడా ఆడించుకునే వాళ్లు, సంకురాత్రికి పంట వచ్చినప్పుడు ధాన్యం అమ్మగా అందరికీ కొత్తబట్టలు వచ్చేవి, మళ్ళీ పండగ పండగకి కొనడాలు కుట్టించడాలు లేవు అయితే తరవాత్తరవాత కాఫీలు, ఇంగ్లీషు చదువులూ వచ్చిఉద్యోగాలు ఊళ్ళేలదాలూ వచ్చాక జీవితమంతా తారుమారయి వున్నదాంట్లో సంతృప్తిగా సుఖంగా క్రమబద్ధమైన జీవితం గడపటం చాలా కష్టమైపోయింది. అల్లాగే మా పెద్ద మేనత్త నగలు చేయించుకుంది. పెద్ద యిల్లు కట్టించుకున్నారు. తోటలు కొన్నారు, పొలాలు కొన్నారు. ఇంతకూ ఆవిడ భర్త సంపాదించినది నెలకు పద్నాలుగో పద్దెనిమిదో... అంతే. ఆవిడ ధీరి జీవితం మనం చెప్పినట్లు వినాలి అది చెప్పినట్లు మనం వినకూడదు.

మాకూ వున్నాయ్ స్వగతాలు అన్నట్లు, నాకూ వున్నారు నలుగురు మేనత్తలు, మాకుటుంబ సామ్రాజ్యాన్ని నాలుగు రాష్ట్రాలు చేస్తే ఒక్కొక్క రొక్కక్క రాష్ట్రానికి గవర్నరో ముఖ్యమంత్రో అయితీరుతారు. మాపెద్ద మేనత్తగారు మాచెప్పగారంటే ఆవిడ టెరిబుల్ డిక్టేటర్.... అటు సూర్యుడిటు గ్రుంక వలసిందే - ఆవిడ మాటకు నో తిరుగు. ఆవిడముందు అప్పడాల కార్టూనిస్టులు వడియాలు వేయించుకుంటూ కూర్చోవల్సిందే. సంస్కృతం పంచకావ్యాలూ చెప్పుగుంది. ఎమ్మేల్సీ, బియ్యేల్సీ అప్పడాలు వేయించినట్లు వేయించెయగల్గు, ఆవిడే ప్లానింగ్ మినిష్టరో, ఫైనాన్సో అయితే మనం విదేశాలకు అప్పులిద్దుం పట్టుకు పోండ్రా రూపాయికి బేడ వడ్డీకని. రాట్నం వడికి నూలుతీసి దుప్పటి నేయించి తను వడికిన నూల్తో నేసి ఖద్దరు

చీర కట్టుకుని ఆవిడ కాకినాడ కాంగ్రెస్ సభకు వెళ్ళి గాంధీగార్ని చూసి నమస్కరించి వచ్చింది. ఆవిడ పేరు చెప్పితే టెర్రర్ - మా చుట్టాల్లో ఆడాళ్ళూ మగాళ్ళూ కూడా ఆవిడ స్టాండప్ అంటే స్టాండప్ సిద్ధవునంటే సిద్ధవునే - ఇందిరా గాంధీని తీసుకొచ్చి రెండ్రోజులు మా పెద్ద మేనత్త కంట్రోల్లో పెడితే ఆవిడ క్రమ శిక్షణా రాహిత్యమంతా ఎక్కడిదక్కడ ఎగిరిపోవాల్సిందే! నియంతృత్వమేకాని మన కంట్రీ సోషలిజానికి అన్ఫిట్టని ఆవిడ చేత ఇంపోజిషను రాయించీగల్గు. బైది బై ఆవిడిప్పుడ్లెదులెండి చచ్చి స్వర్గానుంది - అందుకే యింత ఫ్రీగా రాస్తున్నా - నోట్లో వేళ్ళెట్టుకుని ముక్కున చీవిడి కారుస్తూ బళ్ళో కెళ్ళ కుండా వీధి గుమ్మంలో నిలుచుంటే మావారికి (అప్పుడు హి యీజ్ ఏ నాటీ స్మార్ట్ బోయ్) శౌంఠి పిక్క పెట్టిందట. అది మా మ్యారేజియూ క్యూడా ఆట్రేడ్ మార్క్ అల్లాగే వుంది. అఫ్కోర్స్ మావాళ్ళంతా యువర్ మోస్ట్ ఒబిడియంట్ సర్వెంట్లలాగుండేవారు ఆవిడ ముందు. అనార్కీ అంటే ఆవిడకు వళ్ళుమంట. మా మదర్ శోభనపు పెళ్ళి కూతుర్ని తమలపాకు తొడిమలు సరిగా తీయలేదని నెత్తిమీద మొట్టేసరికి గుడ్లలో నీళ్లు తిరిగాయట. అఫ్కోర్స్ నేను పుట్టలేదనుకోండి. నాకావిడ పేరేపెట్టారు. మై నేమ్ యీజ్ సీతామహాలక్ష్మి నాట్ మాచెప్ప. నేనావిడకు క్వయిటాపోజిట్... అందుకే మా వారు ఎన్ని వందలిచ్చినా వేలుతెచ్చినా మా సంసారం యిలా వుంది. మాపకోడిల దొడ్డమ్మ ఒహోవిడుంది. ఆవిడ గురించి మరో మాటు చెప్తాను. సో-సో-

పకోడీల దొడ్డమ్మ

అడవిలో పులులూ, సింహాలూ వున్నట్లే, మనచుట్టాల్లోకూడా పులులూ, సింహాలూ వుంటారు. మా “పకోడీల దొడ్డమ్మ” ను చూస్తే మా మదర్ కి ఒకటే ట్రెంబిలింగు గుండెదడ పట్టుగుంటుంది. ఒక పెద్ద స్వాములారు భిక్షకొస్తే లాకాయ లూకాయగాళ్ళు బెదిరినట్లు మాచుట్టాల్లో అంతా ఆవిడ్నిచూస్తే బెదుర్తారు. ఆవిడ విజిట్టుకూడా క్వయిటనస్పెక్టర్ గానే - ఎప్పుడొస్తుందో తెలీదు. ఎన్నాళ్ళుంటుందో మళ్ళీ ఎప్పుడు వెళుతుందో ఎవరికీ తెలీదు. ఆవిడ సూట్ వేసుకుని, టోపీ పెట్టుకుని ఏ ఛాంబరాఫ్ కామర్స్ మీటింగ్ కో వెడితేఆవిడే ఛేర్మన్ అనుకుని ప్రారంభోపన్యాసం యిమ్మనవచ్చు. ఆవిడే ఖద్దరులాల్చీ పంచెధరించి గాంధీటోపీ పెట్టుకుంటే అచ్చం కాంగ్రెస్ అధ్యక్షుడిలాగుంటుంది. విగ్గు పెట్టుకుని నల్లకోటు వేసుకుని కోర్టుకెళితే ఆవిడ హైకోర్టు జడ్జిన్ అనుకుని కోర్టు బంట్రోతులు, గుమస్తాలు, ప్లీడర్లు వంగి వంగి సలాములు చేస్తారు. ఆడవాళ్ళలో కూడా మగాళ్ళని మించిపోయిన పర్సనాలిటీ వాగ్దాటి వున్న వారున్నారు! లేకేమి? సోదెమ్మగారు రైలుపెట్టెలోకెక్కగానే అంతకుముందు రాజకీయాలు, సినిమాలు, లోకాభిరామాయణం మాట్లాడుతున్నవారంతా మినిట్లో ఆవిడ లెక్చర్ విని ‘అడియేన్